

اولی لیکچر۔۔۔ گدار / ناول ء بزانت ء معنی

اے لیکچر ء تھا ایوک ء گدار یا ناول ء پچار ء بابت ء گپ ء تران کنیں کہ گدار ء چند چے ء ء بازیں نبشتہ کار ء زانتکاراں گدار ء بابت ء چے گوشنگ۔ وہدے اے لیکچرانی درج دیما روت انت گڈاں ما ء شاگدار ء بابت ء ایند گہ بازیں نکتہ ء پوائنٹاں سر ابحاث ء تران کنیں۔

انگریزی زبان ء پہ گدار ء "ناول" ء لوز کار مز بیت انت، بلے اگاں بنیادی ء بنکی حساب ء ارتی ء گوں پوکاری چم ء نزر ء اے لوز ء سر اچار ء پچار کنگ بیت انت گڈاں اے ہر دیما کئیت انت کہ اے انگریزی زبان ء ہم لوزے نہ انت، بلکیں اے اطالوی زبان ء لوز "Novella/ ناولا" ء چہ در اتنگ ء رند ء وتی رنگ ء بدل کنان ء انگریزی زبان ء ناول بوتگ۔

بلوچی زبان ء ناول ء پہ گدار ء لوز کار مز بیت انت، بلے اگاں گدار ء بزانت ء معنی ء حساب ء اے گال بند ء راجارگ بیت انت گڈاں اے گوں گدار یا ناول ء بزانت ء معنی ء ہیچ دپ نہ وارت انت۔ پہ درور اگاں بلوچی زبان ء پوکار ء شہ زانت سید ظہور شاہ ہاشمی ء بزانت بلد سید گنج ء راجارگ بیت انت گڈاں آئی ء تاکدیم شش سد ء ہفتاد (670) ء گڈای دوئیں لوز ہمیش گندگ ء کئیت انت کہ آئی ء بزانت ء معنی چو اے وڑ نبشتہ کنگ بوتگ انت

"گدار: (گِ دَار)۔ گونڈیں گندک، گند ء گدار، گندک ء گدار، گلگدار، ویشگداریں مردم، پہ گدارے بگندے۔ گدار (گِ دَار)۔ بلوچستان ء بازاگ ء ہمدار ء کرزاں گوش انت کہ پہ گدان ء بندگ ء لک کنگ بنت ایشانی سر ء پہ مید گوپتگیں گدیا کہ تگرد ء دگہ چیزے پوش انت۔ بلکیں ایشانی کار مردیں گال چہ گس دار ء چہ "گدار" بوتگ۔ اے شہر بند ء دیوال ء ہم کار مز بیت کہ تازیاں "گ" پہ "ج" مٹ کر تگ ء "جدار" کر تگ کہ ایشی ء بزانت دیوال انت پر چاکہ شہر بند ء دیوال ء تازی ء راستیں گال "حاط" انت"¹

¹۔ ہاشمی، سید، سید گنج، گوادر، سید ہاشمی اکیڈمی، دومی چاپ، 15 اپریل 2017، تاکدیم۔ 670

نی اگاں سیدھے بزانت ء معنی ء حساب ء چارگ ء تپاسگ بیت انت گڈاں اے لوزء راگوں ناول ء بزانت
 یا definition ء ہیج وڑیں نزیکی ء نیست انت۔ ناول یا گدار ء زمان ء مکان بزاں کہ وهدء پاس ء زمین ء چاگردء را
 چارگ بیت انت گڈاں آئی ء توک ء ادار کی ہیج وڑیں چیز گندگ ء نیت انت۔

ہے حساب ء اگاں اے بزانت ء معنی ء راچارگ بیت انت گڈاں ایثی ء تھاہم چوشیں نزیکی ء ہم آہنگی ء
 گندگ ء نیت انت۔ ہاں البت بازیں گالبد کہ مئے لبزانک ء تہارواج گپتگ انت آہاں کرار کرار ء وهدء گوزگ ء
 ہماہی ء پھوت ء ہند ء جاہ ءے جوڑ کر تگ ء مروچی آہان ء کارمرز کنگائیں۔ ہے وڑء گوں "گدار" ء گالبد ء انت۔

نی بیچاریں کہ بازیں زانت کار ء پوکاراں گدار ء راچوں بزانت ء معنی دینگ ء جہد کر تگ
 پہ درور عالمی انسائیکلو پیڈیا ء راچارگ بیت گڈاں آئی ء تھاگدار / ناول ء بابت ء نبشتہ انت کہ
 "دراجیں نبشتہی فلشن کہ آدوسد تا کدیم یا دوسد تا کدیمیاں چہ زیات بیت انت ء آئی ء تھاکارستاں ہواریک
 جوانیں کسہ ء مان بیت انت۔ گدار نویس، آزمانک نویس ء چہ زیات کارست نویسی / کردار سازی کنت"²

اردو ء نامداریں نبشتہ کار پروفیسر انور جمال گدار ء بابت ء نبشتہ کنت کہ
 "گدار / ناول رداکی تہرے ء داستان ء دیروئی کر تگیں دروشم انت کہ آئی ء بزانت ء معنی نوکیں یا حیران کنوک
 انت"³

البت اے بابت ء بلوچی لبزانک ء پروفیسر غنی پرواز ء ہمارنگ ء دروشم ء گدار / ناول ء بزانت ء معنی ء رادیم
 آورنگ آنوکیں دور ء گدار ء بزانت ء را جوانیں وڑے ء پدرا کنت۔ آہے بابت ء نبشتہ کنت کہ

² جواد، یاسر، عالمی انسائیکلو پیڈیا، لاہور، الفیصل کتب، جلد دوم، 2012، تاکدیم۔ 2056

³۔ جواد، یاسر، عالمی انسائیکلو پیڈیا، لاہور، الفیصل کتب، جلد دوم، 2012، تاکدیم۔ 2056

"اے نوکیں تہرے ہنچیں کسے کہ ایشی ء لکی ء دراجی ء سر امر نیں بحث ء ترانے بوتگ۔ گیشتر گدار نویس ہے ہبر ء سراتپاک انت کہ اے چہ آزمانک ء ناولٹ ء دراشتر بیت ء کم چہ کم 60 یا 70 ہزار لبر ء زیات ء چہ زیات 2 لک لبر بیت انت" ⁴

بلے آگدار ء سر بحث ء تران کنان ء ہے ازم ء را گیشتر گیشینگ ء جہد ء کنت ء دیتر انبشتہ کنت کہ "ناول رداکی لبر انک ء ہنچیں شکلے کہ چہ کو ہنیں کسے ء داستان ء روم ء ودی بوتگ۔ پداہم ایشی ء توکاچو کو ہنیں کسے ء داستان ء ڈول ء جن ء ملاکت ء ڈیہہ ء پریانی ونگڑیں جادو ء جیڑھ دیم ء آرگ نہ بنت۔ بلکیں بنی آدم ء زند ء پیش آوکیں واکیات ء جیڑھ ء جنجال ہنچیں نوکیں رنگے ء پیش کنگ بنت کہ مردم آہاں چہ ہب ء واہگ وانیت۔ کو ہنیں کسے ء داستان ء گوں ہلکی انسانی زند ء ہیچ وڑیں سیادی نہ بوتگ۔ وہدے کہ ناول ء گوں انسانی زند ء مھمیں سیادی بیت۔ الم نہ انت کہ ناول ء دراہیں ہبر تاریخی صورت ء راست بدنت۔ بلے آئی ء ہبر ہنچیں رنگے ء پیش کنگ بنت کہ راست بوت کن انت" ⁵

اگاں ارتی ء چارگ بیت انت گڈاں ہے برزے دا تگیں بزانت ء معنی آل ابید ہم سک باز تعریف ء بزانت است انت۔ گوشتک ء مول ء مراد ایش انت کہ ہمک نبشتہ کار ء پولکار ء وتی وتی حساب ء ہمارنگ ء کہ جیڑتگ ء مارنگ، گدار ء رابزانت ء معنی دینگ ء جہد کرتگ۔

دلگوش: ادا ایوک ء گدار ء، ہنتیں بزانت ء معنی ء سر بحث ء تران کنگ بوتگ۔ دیسے لیکچر / نوٹسانی تہا گدار ء پڑدر ء لوٹ ء گزرانی سر بحث ء تران کنیں۔ دوہمی ہبر ایش انت کہ پہ گیشتریں وانگ ء جھل ء فٹ نوٹس ء دروشم ء کہ ہما کتاب داتگ انت آہان ء بو ان ات، شمارا گیشتر معلومداری رسیت۔

⁴ پرواز، غنی، فلشن ء آئی ء تکنیک، تربت، بلوچستان اکیڈمی، 2009، تاکدیم۔ 29

⁵ - پرواز، غنی، فلشن ء آئی ء تکنیک، تربت، بلوچستان اکیڈمی، 2009، تاکدیم۔ 29